

പതിമൂന്നാം കേരള നിയമസഭയുടെ പത്താം സമ്മേളനത്തിലെ 4864 നമ്പരിലുള്ള നക്ഷത്രചിഹ്നമിടാത്ത ചോദ്യത്തിന്റെ മറുപടിയും അതിന് യഥാസമയം മറുപടി നൽകുവാൻ സാധിക്കാതിരുന്നതിനുള്ള കാരണം കാണിക്കൽ സ്റ്റേറ്റ്മെന്റും.

VI അനൗദ്യോഗികാംഗങ്ങളുടെ കാര്യം

(1) റിപ്പോർട്ട് പരിഗണന

ശ്രീ. റ്റി. എൻ. പ്രതാപൻ: സർ, അനൗദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ 18-ാമത് റിപ്പോർട്ട് അംഗീകരിക്കണമെന്ന പ്രമേയം ഞാൻ അവതരിപ്പിക്കുന്നു.

ശ്രീ. സി. പി. മുഹമ്മദ്: സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: അനൗദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ 18-ാമത് റിപ്പോർട്ട് സഭ അംഗീകരിച്ചിരിക്കുന്നു.

(2) സാമാന്യമായി പൊതുതാൽപ്പര്യമുള്ള സംഗതികൾ സംബന്ധിച്ച പ്രമേയങ്ങൾ

1. സമഗ്ര പരിസ്ഥിതി നയം

(2012 ഡിസംബർ 21-ാം തീയതി ശ്രീ. റ്റി. എൻ. പ്രതാപൻ എം.എൽ.എ. അവതരിപ്പിച്ച പ്രമേയം)

(ചർച്ച തുടർച്ച)

ശ്രീ. പി. സി. വിഷ്ണുനാഥ്: സർ, നദികൾ നമ്മുടെ സംസ്കാരങ്ങളുടെ പ്രതീകങ്ങളാണ്. ഓരോ സംസ്കാരവും ഓരോ നദിയുമായി ബന്ധപ്പെട്ടിട്ടുള്ളതാണ്. 44 നദികൾക്കൊണ്ട് സമ്പന്നമായതാണ് നമ്മുടെ സംസ്ഥാനം. എന്നാൽ ഇന്ന് ആ നദികൾ വെല്ലുവിളികൾ നേരിടുകയാണ്. അനിയന്ത്രിതമായ മണൽവാരലും ഫാക്ടറി മാലിന്യങ്ങൾ നിക്ഷേപിക്കാനുള്ള കേന്ദ്രങ്ങളുമായി നദികൾ മാറുന്നു. ഇത്തരത്തിൽ നദികൾ മാലിന്യങ്ങളുടെ ഒരു കുമ്പാരമായി മാറുന്നു. 2001-ലെ കേരള നദീതീര സംരക്ഷണവും മണൽവാരൽ നിയന്ത്രണവും ആക്ട് നദികളെ സംരക്ഷിക്കുന്നതിനുവേണ്ടി സദുദ്ദേശത്തോടുകൂടി ഈ നിയമസഭ പാസ്സാക്കിയതാണ്. എന്നാൽ ആ നിയമത്തിന്റെ അധികാരങ്ങൾ ഇന്ന് നമ്മുടെ നദീസംരക്ഷണത്തിന് പര്യാപ്തമാണോയെന്നുള്ള ഒരു പ്രധാനപ്പെട്ട ചോദ്യം ഈ പ്രമേയം നമ്മുടെ മുമ്പിൽ വയ്ക്കുകയാണ്. നദീതീര സംരക്ഷണവും മണൽവാരൽ നിയന്ത്രണവും നിയമം നടപ്പിലാക്കുന്നതിന് ഉദ്യോഗസ്ഥർ വരുത്തുന്ന വീഴ്ച ഒരു പ്രധാനപ്പെട്ട കാരണമാണ്. മണൽ എവിടെനിന്നൊക്കെ വാരാം, എവിടെനിന്നൊക്കെ വാരാൻ പാടില്ലായെന്ന് കൃത്യമായി നിയമം നിഷ്കർഷിക്കുന്നുണ്ട്. ഇവിടെ ശ്രീ. സി. പി. മുഹമ്മദ് ഒരു പ്രസംഗത്തിൽ സൂചിപ്പിച്ചതുപോലെ കടവുകൾക്ക് നമ്മൾ അനുവാദം കൊടുക്കും. അവിടെനിന്ന് മാത്രമേ മണൽ വാരാൻ കഴിയുകയുള്ളൂ. പക്ഷേ ഇപ്പോൾ അവിടെനിന്ന് മാത്രമല്ല മണൽ വാരുന്നത്. അവിടെ തീരുമ്പോൾ